

॥ भरद्वाजकृत-रामस्तुतिः ॥

श्री-महादेव उवाच

त्वं ब्रह्म परमं साक्षादादिमध्यान्तवर्जितः ।
त्वमग्रे सलिलं सृष्ट्वा तत्र सुप्तोऽसि भूतकृत् ॥ १० ॥

नारायणोऽसि विश्वात्मन्नराणामन्तरात्मकः ।
त्वन्नाभिकमलोत्पन्नो ब्रह्मा लोकपितामहः ॥ ११ ॥

अतस्त्वं जगतामीशः सर्वलोकनमस्कृतः ।
त्वं विष्णुर्जानकी लक्ष्मीः शेषोऽयं लक्ष्मणाभिधः ॥ १२ ॥

आत्मना सृजसीदं त्वमात्मन्येवाऽऽत्ममायया ।
न सज्जसे नभोवत् त्वं चिच्छक्त्या सर्वसाक्षिकः ॥ १३ ॥

बहिरन्तश्च भूतानां त्वमेव रघुनन्दन ।
पूर्वोऽपि मूढदृष्टीनां विच्छिन्न इव लक्ष्यसे ॥ १४ ॥

जगत् त्वं जगदाधारस्त्वमेव परिपालकः ।
त्वमेव सर्वभूतानां भोक्ता भोज्यं जगत्पते ॥ १५ ॥

दृश्यते श्रूयते यद्यत् स्मर्यते वा रघूत्तम ।
त्वमेव सर्वमखिलं त्वद्विनाऽन्यन्न किञ्चन ॥ १६ ॥

माया सृजति लोकांश्च स्वगुणैरहमादिभिः ।
त्वच्छक्तिप्रेरिता राम तस्मात् त्वय्युपचर्यते ॥ १७ ॥

यथा चुम्बकसान्निध्याच्चलन्त्येवायसादयः ।
जडास्तथा त्वया दृष्टा माया सृजति वै जगत् ॥ १८ ॥

देहद्वयमदेहस्य तव विश्वं रिरक्षिषोः।
विराट् स्थूलं शरीरं ते सूत्रं सूक्ष्ममुदाहृतम् ॥ १९ ॥

विराजः सम्भवन्त्येते अवताराः सहस्रशः।
कार्यान्ते प्रविशन्त्येव विराजं रघुनन्दन ॥ २० ॥

अवतारकथां लोके ये गायन्ति गृणन्ति च।
अनन्यमनसो मुक्तिस्तेषामेव रघूत्तम ॥ २१ ॥

त्वं ब्रह्मणा पुरा भूमेर्भारहाराय राघव।
प्रार्थितस्तपसा तुष्टस्त्वं जातोऽसि रघोः कुले ॥ २२ ॥

देवकार्यमशेषेण कृतं ते राम दुष्करम्।
बहुवर्षसहस्राणि मानुषं देहमाश्रितः ॥ २३ ॥

कुर्वन् दुष्करकर्माणि लोकद्वयहिताय च।
पापहारीणि भुवनं यशसा पूरयिष्यसि ॥ २४ ॥

प्रार्थयामि जगन्नाथ पवित्रं कुरु मे गृहम्।
स्थित्वाऽद्य भुक्त्वा सबलः श्वो गमिष्यसि पत्तनम् ॥ २५ ॥

॥ इति श्रीमदध्यात्मरामायणे उमामहेश्वरसंवादे युद्धकाण्डे चतुर्दशे सर्गे
भरद्वाजकृत-रामस्तुतिः सम्पूर्णा ॥

This stotra can be accessed in multiple scripts at:
http://stotrasamhita.net/wiki/Bharadwajakrta_Rama_Stuti.

generated on May 9, 2026

Downloaded from <http://stotrasamhita.github.io> | StotraSamhita | Credits